

مَدَنی مذاکرے کے سوال جواب

10 دسمبر 2022ء

عالمی مدنی مرکز فیضانِ مدینہ کراچی

16 جمادی الاولیٰ 1444ھ

1 حلال کھانے کے کیا فوائد ہیں؟

بہت فوائد ہیں، حلال کھائیں اگرچہ تھوڑا ہی ہو، اس تھوڑے میں بھی برکت ہوگی، اگر کسی نے حرام کمایا تو نہ تو سب کھا سکیں گے اور نہ ہی سارا پہن سکیں گے، اولاد کے لیے چھوڑ جائیں گے، ان کے لیے ترلقمے ہوں گے مگر مرنے والے کے لیے قبر میں سانپ بچھو ہو سکتے ہیں، زندگی چند دن کی ہے، حرام کمانے والے توبہ کریں اور معافی تلافی کر لیں۔

2 نیک اعمال کا رسالہ جمع کروانے کے بارے میں آپ کیا فرماتے ہیں؟

اگر کوئی دعوتِ اسلامی کا ذمہ دار ہے یا نہیں، نیکیاں تو سب کو ہی کرنی چاہئیں، نیکیاں کرنے کے لیے سب اپنے اعمال کا جائز لے کر روزانہ نیک اعمال کا رسالہ پر کریں اور ہر عیسوی مہینے کی پہلی (1st) تاریخ کو اپنے ذمہ دار کو جمع کروائیں، خواہ اسلامی بھائی ہو یا اسلامی بہن، کسی ذمہ داری پر ہو یا نہ ہو، مجھے بھی چاہئے میں جمع کرواؤں، اراکین شوریٰ کو بھی جمع کروانا چاہئے۔ یہ بھی جنت میں لے جانے والا نسخہ ہے، اسے دیکھ کر، پڑھ کر نیک اعمال کرنے کا ذہن بنتا ہے، جس طرح ہاتھ میں تسبیح ہو تو ذکر و اذکار کرنے، دُرود شریف پڑھنے کا ذہن بنتا ہے۔

3 جب کوئی مدینہ شریف سے ہو کر آئے تو اس سے کیا سوال کیا جائے؟

جب کوئی مدینہ شریف جا رہا ہو تو سرکارِ مدینہ صلی اللہ علیہ والہ وسلم کو اپنا سلام عرض کرنے کا کہا جائے اور جب واپس آئے تو یہ نہ پوچھا جائے کہ میرا سلام عرض کیا تھا یا نہیں؟ یہ آزمائش کا باعث ہو سکتا ہے، اس طرح کے اور سوالات بھی پوچھے جاتے ہیں مثلاً میرے گھر کا کھانا کیسا لگا وغیرہ، اس طرح کے سوالات نہ کئے جائیں جس سے سامنے والا جھوٹ میں مبتلا ہو جائے۔

4 کیا پیارے آقا صلی اللہ علیہ والہ وسلم نے اذان دی ہے؟

جی ہاں ایک مرتبہ اذان دی ہے۔

5 اپنے والدین کو کس طرح نماز کی دعوت دی جائے؟

اگر والدین نماز نہ پڑھیں تو اچھے انداز سے، عاجزی سے، نرم انداز میں نماز پڑھنے کا کہیں اور جب ان کو غصہ آجائے تو اب نہ کہیں، ان کے ساتھ ہر گز بحث نہ کریں اور نہ ہی سختی کریں۔

مدنی مذاکرے کے سوال جواب

10 دسمبر 2022ء

عالمی مدنی مرکز فیضانِ مدینہ کراچی

16 جمادی الاولیٰ 1444ھ

6 حضرت خضر علیہ السلام کون ہیں؟

حضرت خضر علیہ السلام اللہ پاک کے نبی ہیں، یہ حیاتِ ظاہری کے ساتھ زندہ ہیں اور سمندر کی حفاظت کرتے ہیں۔

7 آپ حسن رضا (امیر اہلسنت کے رضاعی پوتے) کو پیار سے کس نام سے پکارتے ہیں؟

میں حسن رضا کو مٹھو کہتا ہوں۔

8 مدنی مذاکرے میں جانشین و خلیفہ امیر اہلسنت مولانا عبید رضا عطاری مدنی مدظلہ العالی کے کن استاذ صاحب کا ذکر ہوا، امیر اہل سنت نے ان کے بارے میں کیا فرمایا؟

حضرت مولانا مفتی محمد امین عطاری، جانشین امیر اہلسنت مولانا عبید رضا عطاری مدنی کے استاذ صاحب تھے، یہ بچپن سے ہی دعوتِ اسلامی سے وابستہ تھے، بچے دعوتِ اسلامی والے تھے، کچھ سال پہلے وفات پا گئے ہیں، اللہ پاک ان کی بے حساب بخشش و مغفرت فرمائے۔

9 خوفِ خدا کیسے پیدا ہو؟

خوفِ خدا کے فضائل پڑھیں، مکتبۃ المدینہ کی کتاب "خوفِ خدا" پڑھئے، خائفین (خوفِ خدا رکھنے والوں) کی صحبت میں رہیں، یوں تو ہر مسلمان اللہ پاک سے ڈرتا ہے کوئی کم اور کوئی زیادہ، اس وصف کو بڑھانا چاہئے، دعوتِ اسلامی کے دینی ماحول سے وابستہ رہیں گے تو خوفِ خدا میں اضافہ ہوگا۔

10 اس ہفتے کارِ سالہ "نماز پڑھنے کے باوجود گناہ کیوں ہو جاتے ہیں؟" پڑھنے یا سننے والوں کو امیر اہل سنت مدظلہ العالی نے کیا عادی؟

یارب المصطفیٰ! جو کوئی 17 صفحات کا رسالہ "نماز پڑھنے کے باوجود گناہ کیوں ہو جاتے ہیں؟" پڑھ یا سن لے اُسے مخلص نمازی بنا کر ہر گناہ سے بچا اور اُسے جنت الفردوس میں اپنے پیارے پیارے سب سے آخری نبی صلی اللہ علیہ وآلہ وسلم کا پڑوسی بنا۔
امین بجاہ خاتم النبیین صلی اللہ علیہ وآلہ وسلم -